

# ሰንበት ዘናዝሬት

ጥሪ 10 2007 ዓ.ም.(1/13/2015)

ኢየሱስ ማርያም የሴፍ አብ ልበይ ምሳይ ኩኑ!

መዝሙር: ንጉሥኪ ጽዮን . . . . ።

ንባባት: ገላ 1:1-10፥ 1ዮሐ. 4:14-ፍ፥ ግ.ሐ. 13:32-43፥ ሉቃስ 4:16-32።

ምስባክ: “ናሁ ሰማዕናሁ በኤፍራታ፥ ወረክብናሁ ውስተ አመ ገዳም ንበውእ እንከሰ ወስተ አብያቲሁ ለእግዚአብሔር”።

፫ይ ክፍሊ ዓመት ኢና ሒዝና ዘሎና ካብ 26 ታሕሣሥ 25 መጋቢት ሓጋይ ይብሃል። አብ ዘመነ ሓጋይ አዋርኅ ነቕጽን ደርቅን እዩ አብኡ **ዘመነ አስተርእዮን ዘመን ጸምን** ይርከብ።

ካብ ሃገርና ወጻኢ እንርከብ አብ ዝተፈላለዩ ክፍሊ ዓለም ስለ እንርከብ ገለና ከቢድ ክረምቲ ቁሪ ዝበዝሐ ከምኡ በረድን ካልእን ዝበዝሐ ነሕልፍ ንህሉ ገለ ከኣ እዋን ዝናም ጥዑም ጊዜ ገለ ኸኣ ብርቱዕ መቐት፥ እቲ ኸይኑ እቲ እዚ እዋን ልደት ክርስቶስ መድኃኒና እንዝከረሉ ቁዱስ እዋን እዩ። ብፍሉይ መንፈስን ትግሃትን ክንዝክር ይግባእ። አብ ሕይወትና ምስ ኢየሱስ መድኃኒና ክንራኹብ ክንበጽሖ ምስ ህያባትናን ምሉእ ፍቕርናን አብ ቅድሚኡ ክንቀርብ ዝሕግዘና እዋን ኢና ዘሎና። ንዑናይ አብ ኢየሱስ ክንብሃሃል እዋ ብምሉእ ፍቕርን ምትሕግጋዝን ክንቀርብ። ንኢየሱስ ክንረክብ መገዱ ድለቱ ክንፈልጥ አሎና ንሱ ኸኣ ብምሉእ ልብኻ/ኸ ናቱ ኮንካ ምርካብ እዩ። አብዚ አምላኽ ዝገልጸልና ነገር ንዑናይ ክንብል እዋኑ እዩ። ልብና ከፊትና ክንመጽ ብፍቕር ይጽበየና አሎ ስለዚ ንስምዓዮ።



ናይ ሎሚ ሰንበት “ዘናዝሬት” ተባሂሉ ይፍለጥ ካብ 5-10 ጥሪ ዘሎ እዋን ይሕዝ። አብ ናይ ዕለቱ መዝሙር ከምዚ እናበልና ንጽሊ፥ “ኣ ጽዮን ንጉሥኪ እቲ ሰማይን ምድርን ዝጽበይዎ ንውሉድ ወለዶ አባና መጺኡ፥ ንነገስታት ክብሪ ንዝግዝእዎ ብርሃን አኽሊል ንሰማዕታ ሽመት ካህናት ንቅድስት ቤተ ክርስቲያን ዓምዳን ጸግዐን፥ አብ ቤተ ልሔም ተወልደ አብ ናዝሬት ተሓጸነ። አበሳና ስለ ዘይዘከር አይሓደገናን ንሱ ኢየሱስ ክርስቶስ ስለ ዝኾነ ሓጎስ ኮነ”።

ቅዱስ ሉቃስ አብ ወንጌሉ ነቲ አብ ድሕነትና ክንርድኦ ጠቓምን አድላይን ዝበሎ እዩ ጽሑፉልና፥ ዓላማ ጽሑፉ ካብ ልደቱ ክሳብ ዕርገቱ ዝነበረ ኩሉ ጽሑፉ። ትሕዝቶ ጽሑፉ ንአረማውያንን ንአይሁድን ዝምልከት እዩ። አብ ምዕ. 4 ብዛዕባ መጀመርያ ስብከቱ ይነግረና፥ ድሕሪ ጥምቀቱ ብመንፈስ ቅዱስ ተመሪሖ አብ ገሊሳ አብ ሰሜናዊ ግዝአት ፈለስጢን አብታ ዝዓበየላ ዓዲ ናዝሬት ከም ዝተመልሰ ይነግር። ግን አብቲ ጽሑፍ ከም እንርእዮ ስብከቱ አብኡ ከምዘይጀመረ ክንርዳእ ንኽእል። ሉቃስ ነቲ ዓላማ ወንጌሉ ክጥዕዎ ኢሉ ተልእኮኡ አብ ናዝሬት ከም ዝጀመሮ ካብኡ ንደቡብ አብታ ቀንዲ መውዳእታ ሕይወቱ ዝኾነት አብ ኢየሩሳሌም ንድሕሪት ከይተመልሰ ከምዝኸደ ንምግላጽ ኢሉ ዝገብሮ ይመስል። ንማርቆስን ማቴዎስን አብ

ከባቢ ገሊላ ኦብ ኩሉ ከም ዝተመላለሰ ይነግሩ ዮሐንስ ከኣ ብዙሕ ጊዜ ኦብ ኢየሩሴሌም ከም ዝተመላለሰ ይነግረና።

ኦብ ተልእኮ ኢየሱስ ብተደጋጋሚ እንርእዮ ኦብ ገለ ዓድታት ይመላለስ ነሩ ይሰብኻ ተአምራት ይገብር እንተኾነ ብዙሓት ምቕባል ይኣብዩ ገለ ጋኔን ኣለዎ ይብሉ ገለ ኸኣ ሓደ ካብ ነብያት እዩ እይብሉ ምፍላጥን ምቕባልን ይኣብይዎ ነሮም። ሎሚ ኣባና ብቃሉ ብቤተ ክርስቲያን ብብዙሕ መገዲ ይመጸና እዩ ምስማእ ንኣቦ ዝተፈለለዩ ምኽንያት ንፈጥር ኣምላኽ ግን ኦብ ኣፍደገ ገዛና ኣሎ ክንከፍቶ ይኩሕኩሕ ኣሎ።

ሉቃስ ኣብዚ ክሕብሮ ዝደሊ ኢየሱስ ኣብቶም ናቱ ደቂ ዓዱ ከምዝመጽኦ ግን ምቕባል ከምዝኣበይዎ ይነግረና። ብመዓልቲ ሰንበት ኦብ ቤተ መቐደስ ኣትዩ ቅዱስ መጽሓፍ ኣንቢቡ ትርጉሙ ኸኣ ገሊጽሎም። እቲ ዘንበቦ ካብ ኢሳያስ ነብይ 61:1-2 ዘሎ ኣንቢብሎም። “ንድኻታት ከበስሮም ስለ ዝቐብኣኒ መንፈስ ቅዱስ ኣብ ልዕሊይ ኣሎ፤ ንምሩኻት ምምላስ ንዕወራት ምርኣይ ንግፋዓት ምውጻእ ሓራ ኸበስር ሕርይቲ ዓመት እግዚአብሔር ክሰብኻ ለኣኸኒ” ዝብል ኣንቢቡ። እዚ ዘንበቦ ብዙሕ ነገራት ይጠቅስ ከም ሓደ ናይ ተልእኮኡ መምርሒ ይመስል። እንተኾነ እዚ ክፍሊ ኢሳያስ ነብይ ብምልኡ ብዛዕባ ተልእኮ ኢየሱስ ዘይኮነ ብዛዕባኡ እዩ ዝዛረብ። እዚ ኦብ መዓልቲ ጥምቀቱ “ብኣኻ ዝተሓጎስኩ ፍቕር ወደይ ንስኻ ኢኻ” (ሉቃ 3:22) ክብልኩም ኣጽዲቕኖ።

“ስለ ዝቐብኣኒ” ክብል እንከሎ ኢየሱስ ብዘይማትእ ንሱ እቲ ንዘመናት ዝተጸበይዎ መስሕ ክርስቶስ ንእስራኤል ነጻ ዘውጽእ ከምዝኾነ ይገልጽ። መስሕ ዝብል ቃል ኣብ ግሪኽ ክትርጎም እንከሎ ክርስቶስ ዝብል እዩ ትርጉሙ ኸኣ ብዘይቲ ዝተቐብኦ ማለት እዩ። (ኣብ ጥምቀትን ኣብ ሜሮንን ዘይቲ ንጥቀም “ቅብኣ ቅዱስ”)። ኢየሱስ ቃል ንቃሉ ተቐቢኡ ማለት ኣይ ኮነን እንታይ ድኣ ንሱ ብመንፈስ ቅዱስ ኣብ ሩባ ዮርዳኖስ ክጥመቕ እንከሎ ተቐቢኡ። ምቕባእን ዘውዲ ምድፋእን ሓደ ትርጉም እዩ ዝውሃቦ ኢየሱስ ክርስቶስ ንጉሥ እዩ።

ተልእኮ ንጉሥ ክገልጽ እንከሎ “ወንጌል ንድኻታት ምስባኻ፣ ንምሩኻት ምምላስ፣ ንዕወራት ምርኣይ፣ ንግፋዓት ምውጻእ ሓራ ከብስር፣ ሕርይቲ ዓመት እግዚአብሔር ክሰብኻ” እዩ። ኣብዚ ብዛዕባ ንእስራኤል ሓራ ዘውጽእ፣ ንዝተወስደ መሬት ዝመልስ ዝብል ኣይንርእን እንታይ ድኣ እዩ ንግስነቱ። ንግስነቱ ድኻታት ዓለም ሰናይ ዜና ዝሰምዑሉ፣ ፍቕሪ ኣምላኽ ኣብኣም ዘለዎ ዝፈልጡሉ እዩ። ተልእኮኡ ምሕረትን ዕርቅን ከምጽእ እዩ። ሰባት ትርጉም፣ ሕይወት እንታይ ከምዝኾነ ኣጽርዮም ዝርእዩሉ እዩ። ንሕይወት ሰባት ምሉእ መሰልን ነጻነት ምልባስ ከሉ ኣብ ቅድሚ ኣምላኽ ከምዝቐመጠ ዝገብሮም መገዲ ምሕባር፣ ብሓጺሩ ምጃምር ናይ መንግስቲ ኣምላኽ ኣብ መንጎ ደቂ ሰባት ምዃን እዩ። ኣብዚ ምዕራፍ ኩሉ እቲ ኣብ ወንጌል ሉቃስ እንረኽቦ ብምልኡ ጠርኒፉ ይነግረና። እዚ ወንጌል ናይ እቶም ድኻታትን ውጹዓትን፣ ወንጌል ናይ ፍቕርን ርሕራሔን፣ ወንጌል ናይ መንፈስን ሓጎስን፣ ወንጌል ናይ ጸሎትን ምሕዋይን ከምዝኾነ ይገልጻልና።

“ሕርይቲ ዓመት እግዚአብሔር ክሰብኻ ለኣኸኒ” እዚ ነቲ ዘመነ መስሕ ድሕነት ዝሰበኸሉ ጊዜ ወይ ዘመን እዩ ዘመልክት። ኢሳያስ ዝዚ ክገልጽ እንከሎ ነቲ ዓመተ ኢየቤል ባራዩ ነጻ ዝወጽኡሉ ዕዳ ዝምሓረሉ ወይ ዝድምሰሰሉ፣ መሬት እብ ዋንኡ ዝምለሰሉ እዩ ዘስምዕ። ኢሳያስ ብዛዕባ ካብ መግዛእቲ ባቢሎን ነጻ ምውጻእ እዩ ዝዛረብ ኢየሱስ ግን ብዛዕባ ምሉእ ሕይወት ደቂ ሰብ ኣብ ሕይወቶም ክረኽብዎ ዝግባእ ካብ ግዙፋውን መንፈሳውን ባርነት ነጻ ምውጻእ እዩ ዝዛረብ።

ኢየሱስ አንባቢውን ገሊጹን ምስ ወድኦ ነቲ ብራና ነቲ አገልጋሊ ሂብዎ “እዚ ጽሑፍ እዚ ሎሚ ኣብ ኣእዛንኩም ተፈጸመ ኢልዎም”። እቶም ዝፈልጥዎ ዝመስሎም ዝነበሩ ደቂ ዓዱ በቲ ዘረብኡን ካብ ኣፉ ዝወጽእ ዝነበረን ተደነቑ። ሉቃስ ኣብ ወንጌሉ እዚ ናይ ኣድንቆትን ምግራምን አገባብ ደጋጊሙ የምጽኦ። “እዝስ እቲ ወዲ ዮሴፍዶ ኣይኮነን? ከም ዝፈልጥዎ ክገልጹ ኢሎም ሓቲቶም ኢየሱስ ግን ወዲ ዮሴፍ ኣይነበረን ንሱ ወዲ ማርያምን ወዲ እግዚአብሔር ኣብን፣ መለኮታዊ ቃል ሥጋና ዝለበሰ” እዩ።

ሉቃስ ቀጺሉ ብዛዕባ እቶም ነቲ ኢየሱስ ዝገለጸ ምስ ሰምዑ ዘርአይዎ ግብረ መልሲ ይነግረና። በቲ ዝበሎን ፍልጠቱን ኣዝዮም ተደረገቆም እንተ ኾነ ልዎም ክቕይሩ ፍቓደኛታት ኣይነበሩን። እዚ ዘበሎም ወዲ ዓድም ዝፈልጥዎ ስለ ዝኾነ ሓንቲ ዋጋ ኣይሃብዎን። እኳ ድኦ ከምቲ ኣብ ቅፍርናሆም ዝገበርካዮ ስለምንታይ ኣብዚ ዘይትገብር እናበልኩም ከም እትሓስቡ እፈልጥ እየ ኢሉ ኢየሱስ ነጊርዎም። ቅፍርናሆም ዕብይ ዝበለት ከተማ ጴጥሮስ ዝቐመጣ ዝነበረ ኢየሱስ እውን ኣብ ገሊላ ኣብ ጊዜ ተልእኮኡ ከም ማእከል ዝጥቀመላ ዝነበረት እያ። ኣብዚ እዋን ካብ 5ይ ዘመን ርእሰ ኣድባራት ቤተ ክርስቲያን ኣብቲ ኢየሱስ ዘስተምሃሮ ተሓኒጹ ይርከብ ከምኡ ኣብ ጥቕኡ ቤተ መቐደስ ኣይሁድ ኣብ 4 ክፍለ ዘመን ዝተሰርሐ ኣሎ።

እቶም ሰብ ናዝሬት ዘይተቐበልዎ ምኽንያት ንሱ ወዲ ዮሴፍን ማርያም ስለ ዝኾነ ከምኡ ቅንኢ እውን እዩ። ኢየሱስ ትሪ ልዎም ርእዩ ነብይ ከቶ ኣብ ዓዱ ኣይከብርን እዩ” ኢልዎም። ኩልሳዕ እትርእያ ወርኒ ኣይድምቕትን እያ ይብሃል። ኩሉ ጊዜ እትርእዮ ወይ እትፈልጦ ንምርኣይ ዓይኒ ልዎናኻ የዕውሮ እዩ። “መን ምዃኑ ስለ ዝፈልጦ ክብላኒ ዝክእሎ የብሉን” ንብል። ኢየሱስ ክረድኦም ኢሉ ክልተ ኣብነት የምጽእ። ኣብ ጊዜ ብርቱዕ ጥመት ዝነበረሉ እዋን ኤልያስ ነብይ ናብታ ሓንቲ መበልት ሰበይቲ ኣብ ሰራጽታ ናይ ሲዶና እትርከብ ደኣምበር ኣብቶም እስራኤላውያን ወገኑ ኣይተላእከን። ሶዶና ሓንቲ ካብተን ጥንታውያን ከተማታት ፊኒቃውያን ኣብ ገምገም ማእከላይ ባሕሪ እትርከብ 33 ኪሜ ካብ ጥሮስ ርሒቓ እትርከብ እያ። ድሓር ኢየሱስ ባል ሓንቲ ሰበይቲ ካብ ዓሌት እስራኤል ዘይኮነት ኣብዛ ከተማ ከሕውዩ።

ኣብ ጊዜ ኤልሳዕ ነብይ ብዙሓት ለምጻማት ኣብ እስራኤል ነሮም እንተኾነ ብዘይካ ንእማን ሶርያዊ ኽብኣቶምስ ሓደ እኳ ኣይነጽሑን፣ ንእማን እስራኤላዊ ዘይኮነ ሶርያዊ ጀነራል እዩ ነሩ። ኣብዚ ክልተ ኣብነት እንርእዮ እግዚአብሔር ብነብያቱ ገሩ ነቶም ኣረማውያን ይበጽሖም ከምዝነበረ ብኢየሱስ ክርስቶስ ገሩ ኽኣ ንኹሉ ህዝቡ ይበጽሖ። ሰብ ናዝሬት ግን ንኢየሱስ ምቕባል ኣብዮም ካብ ዓዲ ኣውጺኦም በቲ ጸድፊ ዓዶም ተሰሪሓትሉ ዝነበረት ከጽድፍዎ ወሰድዎ ንሱ ግን ብማእከሎም ሓሊፉ ከደ። እዚ ብትኣምራት ድዩ ገርዎ ወይስ ሱቕ ኢሉ ደፊኡ ካብኣም ወጺኡ ኣይንፈልጥን ዝኾነ ኮይኑ ግን ግዚኡ (ሞቱ) ስለ ዘይኣኸለ ከይዱ።

ንነብያዊ ቃልት ዘይምስማዕ ኣብዚ እዋና እውን ኣሎ። ልኡኻት ክርስቶስ እዚ ብተደጋጋሚ ዝገጥሞም እዩ ሰባት ቃል ኣምላኽ ከይሰምዑ ልባቶም ዓጽዮም ይነብሩ። እዚ ኾይኑ እቲ ንቃል ኣምላኽ ክነስምዕ ትሑዛት ኢና። እዚ እዩ ኽኣ ናይ ተልእኮና ዓላማ፣ ክርስቲያን ማለት መልእኽቲ ዘብጽሖ ማለት እዩ። ቃል ኣምላኽ ድለት ኣምላኽ ክነብጽሖ እንልኣኽ ሎሚ ንሕና ኢና። ንመልእኽቲ ኣምላኽ ብድላይና ወይ ብድላይ ካልኣት ከይንትክኦ ዓቢ ምስትውዓል የድልየና።

ኢየሱስ ኣብ ገዛና ኣብ ሕይወትና ከመጽእ እንከሎ ንቀበሎ ንስምዓዮ ሽዑ ኣብ ሕይወትና ይኹን ኣብ ኹሉ ሰላም ቅሳነት ክነግስ እዩ። ነዚ ኽኣ የብቅዓና።

ኣባ ንጉሠ ፍሥሓ